

نئے انفلونزا A(H1N1) کے خلاف حفاظتی ٹیکا لگوانے کا وقت

- عالمی وبائی انفلونزا کے حفاظتی ٹیکے کے بارے میں سوالات اور ان کے جواب

ان دنوں نئے انفلونزا A(H1N1) یعنی سوائن فلو کے خلاف حفاظتی ٹیکوں کا آغاز ہو رہا ہے۔

بلدیات حفاظتی ٹیکے لگانے کا کام رہی ہیں اور اس بارے میں مقامی سطح پر لوگوں کو معلومات دیں گی۔

Pandemrix نامی حفاظتی ٹیکا یورپ اور ناروے میں ادویات کی نگران ایجنسیوں سے منظور شدہ ہے۔ اس معلوماتی تحریر میں آپ کو حفاظتی ٹیکے کے بارے میں چند اہم ترین سوالات کے جواب دیئے جائیں گے اور بتایا جائے گا کہ پہلے کن لوگوں کو حفاظتی ٹیکے کی پیشکش کی جائے گی اور ٹیکا لگوانے کا مشورہ کیوں دیا جا رہا ہے۔

نئے انفلونزا A(H1N1) کے بارے میں حکام صحت کے ویب سائٹ www.pandemi.no پر مزید معلومات موجود ہیں۔ آپ 815 55 015 پر حکام صحت کے pandemitelefون سے بھی رابطہ کر سکتے ہیں۔

نئے انفلونزا A(H1N1) کے خلاف حفاظتی ٹیکا کیوں لگوا یا جائے؟

حفاظتی ٹیکا نئے انفلونزا A(H1N1) یعنی سوائن فلو سے بچاؤ کا بہترین ذریعہ ہے۔ زیادہ تر لوگوں کیلئے یہ انفلونزا معمولی بیماری کا باعث ہوتا ہے لیکن کچھ لوگ شدید بیمار ہو جاتے ہیں۔ حکام صحت کا مشورہ ہے کہ آپ انفلونزا سے محفوظ رہنے اور پیچیدگیوں اور موت کا خطرہ دور کرنے کیلئے حفاظتی ٹیکا لگوائیں۔ اگر آپ حفاظتی ٹیکا لگوا لیں تو اس طرح آپ اپنے گھر والوں اور دوسرے قریبی لوگوں کو بھی انفلونزا کی چھوت سے بچنے میں مدد دیں گے۔ ناروے میں ہر قسم کے حفاظتی ٹیکے لگوانا لوگوں کی آزادانہ مرضی پر منحصر ہے۔

پہلے کن لوگوں کو حفاظتی ٹیکے کی پیشکش کی جا رہی ہے؟

پہلے صحت کے شعبے میں کام کرنے والوں اور ان لوگوں کو حفاظتی ٹیکے کی پیشکش کی جا رہی ہے جنہیں پیچیدگیوں کا زیادہ خطرہ ہے۔ جب ان گروپوں کو حفاظتی ٹیکا لگ جائے گا تو اس کے بعد تمام ملکی آبادی کو ٹیکے کی پیشکش کی جائے گی۔ مندرجہ ذیل افراد کو حفاظتی ٹیکا لگوانے کا مشورہ دیا جاتا ہے:

- حاملہ خواتین جو حمل کے دوسرے یا تیسرے تہائی حصے میں ہوں (حمل کے بارہویں ہفتے کے بعد)۔ حمل کے پہلے تہائی حصے سے گزرنے والی جن حاملہ خواتین کو بیماری کے شدید بڑھ جانے کا زیادہ خطرہ ہو، انہیں مزید غور کے بعد حفاظتی ٹیکا لگایا جا سکتا ہے۔
- وہ بالغ افراد اور 6 مہینے یا اس سے زیادہ عمر کے بچے جنہیں یہ طبی مسائل ہوں:
 - سانس کی نالیوں کے دائمی امراض، خاص طور پر پھیپھڑوں کی استعداد میں کمی
 - دل/خون کی نالیوں کے دائمی امراض، بالخصوص اگر دل خون پمپ کرنے میں شدید کمزور ہو
 - انفیکشن کے خلاف کم مدافعت خواہ اس کی وجہ کچھ بھی ہو
 - ٹائپ 1 یا ٹائپ 2 ذیابیطس
 - گردوں کی دائمی کمزوری
 - جگر کی دائمی کمزوری
 - دائمی اعصابی امراض یا نقائص
 - انتہائی شدید موٹاپا

اگر کسی کو پہلے ہی انفلونزا ہو چکا ہو تو کیا پھر بھی حفاظتی ٹیکے کی ضرورت ہوتی ہے؟

ایک مرتبہ انفلونزا ہونے کے بعد عام طور پر دوبارہ اسی قسم کے انفلونزا کے خلاف تحفظ میسر آ جاتا ہے۔ جن لوگوں کو یقین سے معلوم نہ ہو کہ آیا وہ نئے انفلونزا وائرس کی وجہ سے بیمار ہوئے تھے، ان کیلئے محفوظ

ترین یہی ہے کہ وہ ٹیکا لگوا لیں۔ جن لوگوں کو لیبارٹری ٹیسٹ کے ذریعے یقینی علم ہو کہ انہیں انفلونزا (A(H1N1) ہو چکا ہے، انہیں حفاظتی ٹیکا لگوانے کی ضرورت نہیں۔ اگر کوئی شخص نئے انفلونزا میں مبتلا ہونے کے بعد بھی حفاظتی ٹیکا لگوا لے تو اس سے کوئی نقصان نہیں ہوتا۔

عالمی وبائی انفلونزا کے خلاف حفاظتی ٹیکا کس طرح بنایا گیا ہے؟

Pandemrix کی تیاری کیلئے روایتی طریقہ استعمال کیا گیا ہے جس میں انڈوں میں وائرس داخل کر کے اسے پھلنے پھولنے کا موقع دیا جاتا ہے۔ اس حفاظتی ٹیکے کو بنانے میں نئے انفلونزا وائرس (A(H1N1) کے کچھ حصے استعمال کیے جاتے ہیں اور اس میں زندہ وائرس نہیں ہوتا۔ لہذا حفاظتی ٹیکے کی وجہ سے انفلونزا لاحق نہیں ہوتا۔

کیا عالمی وبائی انفلونزا کا حفاظتی ٹیکا محفوظ ہے؟

Pandemrix پورے یورپ میں منظور شدہ ہے اور ناروے میں ادویات کے نگران حکام نے بھی اسے منظور کیا ہے۔ یہ منظوری حفاظتی ٹیکے کے مؤثر اور محفوظ ہونے کے بارے میں تفصیلی غور و فکر کے بعد دی جاتی ہے۔

تمام ادویات کے ضمنی اثرات ہوتے ہیں۔ موسمی انفلونزا کے حفاظتی ٹیکے کی نسبت Pandemrix سے انجیکشن لگنے کی جگہ پر درد، دکھن اور سوجن کی صورت میں قدرے شدید ری ایکشن ہو سکتا ہے۔ دوسرے عام ضمنی اثرات جیسے سردرد، تھکن اور بخار بھی کسی حد تک زیادہ اکثر واقع ہوتے ہیں۔

چونکہ یہ حفاظتی ٹیکا انڈوں میں وائرس داخل کر کے تیار کیا جاتا ہے، ان افراد کو ٹیکا لگانے کے سلسلے میں احتیاط ضروری ہے جنہیں انڈوں سے شدید الرجی ہو۔

اگر اس حفاظتی ٹیکے کے کچھ ایسے ضمنی اثرات بھی ہیں جو انتہائی کم واقع ہوتے ہیں تو ان کا علم تب ہی ہو سکتا ہے جب آبادی کے بڑے گروپوں میں اس ٹیکے کا استعمال عام ہو جائے۔ ایسے اثرات کا پتہ چلانے کیلئے ملکی اور بین الاقوامی سطح پر ایک وسیع نظام قائم کیا گیا ہے۔

کیا اس حفاظتی ٹیکے میں کوئی اضافی اجزا شامل ہیں؟

چونکہ اس حفاظتی ٹیکے کی کئی ڈوزیں شیشے کی بوتل میں بند کر کے بھیجی جاتی ہیں، اسے محفوظ رکھنے کیلئے اس میں ایک پریزرویٹو Thiomersal ملا یا جاتا ہے جو پارے کا کیمیکل کمپاؤنڈ ہے اور بیکٹیریا کو ہلاک کرتا ہے۔ یہ اس لیے ضروری ہے کہ شیشی کھلنے کے بعد اس میں بیکٹیریا نہ بننے شروع ہو جائیں۔ حفاظتی ٹیکوں میں Thiomersal ملانے کے بارے میں لوگوں کے بڑے بڑے گروپوں کے تفصیلی مطالعات کیے گئے ہیں۔ ان تحقیقات سے ایسے شواہد سامنے نہیں آئے کہ حفاظتی ٹیکوں میں Thiomersal کا استعمال صحت کیلئے نقصان دہ ہے۔

اس حفاظتی ٹیکے میں تیل کا ایک آمیزہ بھی موجود ہے جس میں Squalene (قدرتی تیل جو سب پودوں اور جانوروں میں پایا جاتا ہے) اور وٹامن ای بھی شامل ہے۔ تیل کا یہ آمیزہ حفاظتی ٹیکے میں اس لیے ملا یا جاتا ہے کہ اس سے جسم حفاظتی ٹیکے پر زیادہ دفاعی رد عمل کے قابل ہو جاتا ہے۔

کیا مجھے عام موسمی فلو اور نئے انفلونزا (A(H1N1) ، دونوں کے خلاف حفاظتی ٹیکا لگوانے کی ضرورت ہے؟

عالمی وبائی انفلونزا کا حفاظتی ٹیکا اور موسمی فلو کا ٹیکا وائرس کی مختلف قسموں کے خلاف تحفظ فراہم کرتے ہیں۔ اس لیے کچھ لوگوں کو یہ دونوں حفاظتی ٹیکے لگوانے کا مشورہ دیا جائے گا۔ دونوں ٹیکے ایک ہی موقع پر لگائے جا سکتے ہیں، دونوں بازوؤں میں ایک ایک ٹیکا۔

حفاظتی ٹیکا لگوانے پر کتنا خرچ اٹھتا ہے؟

مختلف بلدیات میں حفاظتی ٹیکے کی قیمت مختلف ہے۔ بچوں کیلئے بھی مختلف بلدیات میں مختلف قیمت ہے۔ ٹیکا لگوانے کی فیس فری کارڈ سکیم (blåreseptordningen اور 1 egenandelstak) میں شامل نہیں ہے۔

حفاظتی ٹیکا کس طرح لگایا جاتا ہے؟

یہ جاننے کیلئے اپنی رہائشی بلدیہ سے رابطہ کریں کہ ٹیکا کس طرح لگوایا جاتا ہے۔ بازو کے اوپری حصے میں انجیکشن کے ذریعے حفاظتی دوا داخل کی جاتی ہے۔ فی الحال یہ دکھائی دے رہا ہے کہ حفاظتی اثر حاصل کرنے کیلئے ٹیکے کی دو ڈوز ضروری ہیں جن کے درمیان کم از کم تین ہفتوں کا وقفہ ہونا چاہیے۔

ٹیکا لگوانے کیلئے آپ کو اپنا نارویجن شناختی نمبر مع تاریخ پیدائش (11 بندسے) بتانا ہو گا۔

ٹیکا لگوانے کے بعد تقریباً 20 منٹ وہیں ٹھہریں تاکہ یہ تسلی کی جا سکے کہ آپ کو کوئی الرجک ری ایکشن نہیں ہو رہا۔